



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

DATE: 07.04.2026 **TIME : 06.30 PM**

പ്രധാന വാർത്തകൾ

- 1. ആവേശകരമായ കൊട്ടിക്കലാശത്തിനൊടുവിൽ, സംസ്ഥാനത്ത് നിയമസഭാ തിരഞ്ഞെടുപ്പിനുള്ള പരസ്യപ്രചാരണം പൂർത്തിയായി. മണ്ഡലങ്ങളിൽ ഇനി നിശബ്ദ പ്രചാരണം. കേരളത്തിൽ വോട്ടെടുപ്പ് മറ്റുനാൾ.
- 2. വോട്ടെടുപ്പിനുള്ള എല്ലാ ക്രമീകരണങ്ങളും പൂർത്തിയായതായി മുഖ്യ തിരഞ്ഞെടുപ്പ് ഓഫീസർ രത്തൻ യു. കേൽക്കർ. സുരക്ഷ മുന്നൊരുക്കങ്ങളും പൂർത്തിയായി. 48 മണിക്കൂർ മദ്യ നിരോധനം സംസ്ഥാനത്ത് പ്രാബല്യത്തിൽ.
- 3. വോട്ടർ ബോധവൽക്കരണ പരിപാടികളുടെ ഭാഗമായി, സംസ്ഥാനത്തെ എല്ലാ മണ്ഡലങ്ങളിലും നാളെ മനുഷ്യശൃംഖലയും ദീപം തെളിയിക്കലും സംഘടിപ്പിക്കുമെന്ന് തിരഞ്ഞെടുപ്പ് കമ്മീഷൻ.
- 4. രാജ്യത്തുടനീളം പെട്രോൾ, ഡീസൽ, എൽപിജി വിതരണം സാധാരണ നിലയിലാണെന്ന് കേന്ദ്ര സർക്കാർ. ഓൺലൈൻ എൽപിജി ബുക്കിങ് 96 ശതമാനം ഉയർന്നതായി പെട്രോളിയം മന്ത്രാലയം.

- 5. സംസ്ഥാനത്ത് താപനില ഉയരുന്നു. വടക്കൻ ജില്ലകളിൽ വരും ദിവസങ്ങളിൽ വരണ്ട കാലാവസ്ഥയ്ക്ക് സാധ്യതയെന്ന് മുന്നറിയിപ്പ്.
- 6. ഐപിഎൽ ക്രിക്കറ്റിൽ, ഇന്ന് രാജസ്ഥാൻ റോയൽസ്-മുംബൈ ഇന്ത്യൻസിനെ നേരിടും.



തിരഞ്ഞെടുപ്പ്

നിയമസഭാ തിരഞ്ഞെടുപ്പിനുള്ള പരസ്യപ്രചാരണം സംസ്ഥാനത്ത് പൂർത്തിയായി. വാദ്യമേളങ്ങളുടെ അകമ്പടിയോടെയുള്ള ആവേശകരമായ കൊട്ടിക്കലാശത്തിനാണ് കേരളം ഇന്ന് സാക്ഷ്യം വഹിച്ചത്. മണ്ഡലങ്ങളെ ഇളക്കിമറിച്ചുകൊണ്ടുള്ള റോഡ് ഷോയിലും ബൈക്ക് റാലിയിലും നൂറ് കണക്കിന് പ്രവർത്തകർ അണിനിരന്നു. കൊടീതോരണങ്ങളുടെ വർണക്കാഴ്ചകളും ജനസമുദ്രവും ഉത്സവ പ്രതീതിയാണ് സൃഷ്ടിച്ചത്. മൂന്ന് മുന്നണികളുടെയും

സ്ഥാനാർത്ഥികൾക്കൊപ്പം പ്രമുഖ നേതാക്കളും പ്രവർത്തകരും ചേർന്നതോടെ കൊട്ടിക്കലാശത്തിലുടനീളം തിരഞ്ഞെടുപ്പിന്റെ പോരാട്ട വീര്യം ദൃശ്യമായി. ഇനിയുള്ള 48 മണിക്കൂർ നിശബ്ദ പ്രചാരണമാണ്. ഈ സമയത്ത് പ്രകടനങ്ങളോ, പൊതുയോഗങ്ങളോ മൈക്ക് കെട്ടിയുള്ള പ്രചാരണമോ പാടില്ല. ടെലിവിഷൻ, റേഡിയോ, സമൂഹ

മാധ്യമങ്ങൾ എന്നിവയിലൂടെയുള്ള വോട്ട് അഭ്യർത്ഥനയും
നിശബ്ദ പ്രചാരണ

കാലയളവിൽ അനുവദനീയമല്ല. മറ്റുന്നാളാണ്

സംസ്ഥാനത്ത് വോട്ടെടുപ്പ്. പോളിങ്ങ് സാമഗ്രികളുടെ
വിതരണം നാളെ നടക്കും. ഹരിതചട്ടം കർശനമായി
പാലിച്ചുകൊണ്ടായിരിക്കും വോട്ടെടുപ്പ്

നടക്കുക. 140 നിയമസഭ

മണ്ഡലങ്ങളിലായി 883 സ്ഥാനാർത്ഥികൾ ജനവിധി തേടുന്ന
തിരഞ്ഞെടുപ്പിൽ 2.71 കോടി

വോട്ടർമാരാണ് സമ്മതിദാനാവകാശം വിനിയോഗിക്കുക.
30,471 പോളിങ്ങ് ബുത്തുകളാണ് സംസ്ഥാനത്ത്
ക്രമീകരിച്ചിരിക്കുന്നത്.



ക്രമീകരണം (ഇൻട്രോ)

സംസ്ഥാനത്ത് വോട്ടെടുപ്പിനുള്ള ക്രമീകരണങ്ങൾ
പൂർത്തിയായതായി മുഖ്യ തിരഞ്ഞെടുപ്പ് ഓഫീസർ രത്തൻ
യു. കേൽക്കർ . പരസ്യ പ്രചാരണങ്ങൾ അവസാനിച്ചതോടെ
സംസ്ഥാനത്ത് സുരക്ഷാ സംവിധാനങ്ങളും
കർശനമാക്കിയിട്ടുണ്ട്.

കൂടുതൽ വിവരങ്ങളുമായി ആകാശവാണി ലേഖകൻ സ്റ്റീതി
എം പള്ളുരുത്തി

(ഹോൾഡ്)



കൊട്ടിക്കലാശം-തിരുവനന്തപുരം (ഇൻട്രോ)

പരസ്യ പ്രചാരണത്തിന് സമാപനം കുറിച്ചു കൊണ്ട് തിരുവനന്തപുരം ജില്ലയിൽ നടന്ന ഉത്സാഹഭരിതമായ കലാശക്കൊട്ടിൽ മൂന്ന് മൂന്നണികളിലെയും സ്ഥാനാർത്ഥികളും നേതാക്കളും പ്രവർത്തകരും അണി നിന്നു.

വിശദാംശങ്ങളുമായി ആകാശവാണി തിരുവനന്തപുരം ജില്ലാപ്രതിനിധി രെജു കോലിയക്കോട്.....

(വോയിസ്)



കൊട്ടിക്കലാശം -കണ്ണൂർ (ഇൻട്രോ)

കണ്ണൂർ ജില്ലയിൽ 11 നിയോജകമണ്ഡലങ്ങളിലെയും കൊട്ടിക്കലാശം സമാധാനപരമായി അവസാനിച്ചു. മൂന്ന് മൂന്നണികൾക്കുമായി 33 ഇടങ്ങളാണ് പ്രചാരണ സമാപനത്തിന് സൗകര്യമൊരുക്കിയിരുന്നത്.

വിശദവിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ...

(വോയിസ്)



പറവൂർ

കൊട്ടിക്കലാശത്തിനിടെ എറണാകുളം പഠവുരിൽ യു.ഡി.എഫ് പ്രവർത്തകൻ കുഴഞ്ഞുവീണ് മരിച്ചു. തത്തപ്പിള്ളി സ്വദേശിയാണ് മരിച്ചത്. കുഴഞ്ഞു വീണയുടനെ പഠവൂർ താലൂക്ക് ആശുപത്രിയിൽ പ്രവേശിപ്പിച്ചെങ്കിലും ജീവൻ രക്ഷിക്കാനായില്ല.



തിരഞ്ഞെടുപ്പ് വിവിധ സംസ്ഥാനങ്ങൾ

കേരളത്തിന് പുറമേ, വ്യാഴാഴ്ച വോട്ടെടുപ്പ് നടക്കുന്ന പുതുച്ചേരിയിലും, അസമിലും പരസ്യപ്രചാരണം ഇന്ന് അവസാനിച്ചു. അസമിലെ 126 മണ്ഡലങ്ങളിലേക്കും, പുതുച്ചേരിയിലെ 30 മണ്ഡലങ്ങളിലേക്കുമാണ് തിരഞ്ഞെടുപ്പ് നടക്കുന്നത്. കേരളമടക്കം തിരഞ്ഞെടുപ്പ് നടക്കുന്ന നാല് സംസ്ഥാനങ്ങളിലും പുതുച്ചേരിയിലും വോട്ടെണ്ണൽ മെയ് നാലിനാണ്.



മനുഷ്യശൃംഖല - വോട്ടർ ബോധവൽക്കരണം

വോട്ടർ ബോധവൽക്കരണ പരിപാടികളുടെ ഭാഗമായി, നാളെ വൈകുന്നേരം ഏഴിന് സംസ്ഥാനത്തെ 140 മണ്ഡലങ്ങളിലും മനുഷ്യശൃംഖലയും ദീപം തെളിയിക്കലും സംഘടിപ്പിക്കുമെന്ന് മുഖ്യ തിരഞ്ഞെടുപ്പ് ഓഫീസർ .രത്തൻ യു കേൽക്കർ . ഒരേ സമയം 70,000 പേർ അണിനിരന്ന് പ്ലാഷ് ലൈറ്റ് തെളിയിക്കുന്നതിലൂടെ ലിംകാ ബുക്ക് ഓഫ്

റെക്കോർഡിൽ ഇടം പിടിക്കാനാണ് ലക്ഷ്യമിടുന്നതെന്നും അദ്ദേഹം പറഞ്ഞു. വോട്ടർ ബോധവൽക്കരണ പരിപാടികൾക്ക് സമാപനം കുറിച്ചുകൊണ്ട്, തിരുവനന്തപുരം പാളയം മുതൽ കനകക്കുന്ന് വരെ നാളെ വൈകുന്നേരം വിളംബരഘോഷയാത്ര സംഘടിപ്പിക്കുമെന്നും മുഖ്യ തിരഞ്ഞെടുപ്പ് ഓഫീസർ അറിയിച്ചു.



കേന്ദ്ര സർക്കാർ. എൽപിജി

രാജ്യത്തുടനീളം പെട്രോൾ, ഡീസൽ, എൽപിജി, പിഎൻജി വിതരണം സാധാരണ നിലയിലാണെന്ന് കേന്ദ്ര സർക്കാർ. ഓൺലൈൻ എൽപിജി ബുക്കിങ് 96 ശതമാനമായി ഉയർന്നതായും അന്തർ മന്ത്രാലയ വാർത്താ സമ്മേളനത്തിൽ പെട്രോളിയം, പ്രകൃതിവാതക മന്ത്രാലയ ജോയിന്റ് സെക്രട്ടറി സുജാത ശർമ്മ പറഞ്ഞു. വാണിജ്യ എൽപിജി വിതരണം പശ്ചിമേഷ്യൻ പ്രതിസന്ധിക്ക് മുൻപുണ്ടായിരുന്നതിന്റെ 70 ശതമാനമായി വർദ്ധിപ്പിച്ചിട്ടുണ്ട്. പശ്ചിമേഷ്യൻ മേഖലയിലെ എല്ലാ ഇന്ത്യൻ നാവികരും സുരക്ഷിതരാണെന്നും കഴിഞ്ഞ 24 മണിക്കൂറിനുള്ളിൽ അനിഷ്ട സംഭവങ്ങൾ ഒന്നും റിപ്പോർട്ട് ചെയ്യപ്പെട്ടിട്ടില്ലെന്നും കേന്ദ്ര സർക്കാർ വ്യക്തമാക്കി. 16 ഇന്ത്യൻ പതാകയുള്ള കപ്പലുകളിലായി 433 ഇന്ത്യൻ നാവികരാണ് പേർഷ്യൻ ഗൾഫ് മേഖലയിൽ തുടരുന്നത്.



എൽപിജി പരിശോധന

എൽ.പി.ജി. വിതരണത്തിൽ സംസ്ഥാനത്ത് വിവിധ തലങ്ങളിലുള്ള പരിശോധനകൾ ഊർജ്ജിതമായി നടന്നുവരുന്നതായി സിവിൽ സപ്ലൈസ് കമ്മീഷണർ . ഗ്യാസ് ഏജൻസികളിൽ 1,113 പരിശോധനകളും, ഹോട്ടലുകളും റെസ്റ്റോറന്റുകളും കേന്ദ്രീകരിച്ച് 5,809 പരിശോധനകളും നടത്തിയതിന്റെ ഭാഗമായി 251 എൽ.പി.ജി സിലിണ്ടറുകൾ പിടിച്ചെടുത്തിട്ടുണ്ട്. സ്പെഷ്യൽ സ്ക്വാഡിന്റെ പരിശോധനയുടെ ഭാഗമായി 71 എൽ.പി.ജി സിലിണ്ടറുകളും പിടിച്ചെടുത്തു. അനാരോഗ്യകരമായ വിപണന രീതികൾ, കരിഞ്ചന്ത, പുഴുവെപ്പ് എന്നിവ തടയുന്നതിന് ലക്ഷ്യമിട്ടായിരുന്നു പരിശോധനകൾ.



സുപ്രീം കോടതി - ശബരിമല

ശബരിമല യുവതി പ്രവേശനം സംബന്ധിച്ച ഹർജികളിൽ സുപ്രീം കോടതിയിൽ വാദം ആരംഭിച്ചു. ചീഫ് ജസ്റ്റിസ് സുര്യകാന്ത് അധ്യക്ഷനായ ഒമ്പത് അംഗ ഭരണഘടനാ ബെഞ്ചാണ് വിഷയം പരിഗണിക്കുന്നത്. യുവതി പ്രവേശനത്തിനുള്ള നിയന്ത്രണങ്ങൾ സുപ്രീം കോടതി ശരിവയ്ക്കണമെന്ന് കേന്ദ്രം കോടതിയിൽ രേഖാമൂലം ആവശ്യപ്പെട്ടു.



താപനില

സംസ്ഥാനത്ത് താപനില ഉയരുന്നു. പാലക്കാട് ജില്ലയിൽ മറ്റന്നാൾ വരെ താപനില 38 ഡിഗ്രി സെൽഷ്യസ് വരെയും കൊല്ലം, കോട്ടയം, തൃശൂർ ജില്ലകളിൽ 37 ഡിഗ്രി സെൽഷ്യസ് വരെയും ഉയരാൻ സാധ്യതയുണ്ട്. തിരുവനന്തപുരം, പത്തനംതിട്ട, ആലപ്പുഴ, എറണാകുളം ജില്ലകളിൽ താപനില 36 ഡിഗ്രി സെൽഷ്യസ് വരെ ഉയരാനും സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ് മുന്നറിയിപ്പ് നൽകി. വടക്കൻ ജില്ലകളിൽ വരും ദിവസങ്ങളിൽ വരണ്ട അന്തരീക്ഷ സ്ഥിതിക്ക് സാധ്യതയെന്നും മുന്നറിയിപ്പുണ്ട്. മധ്യ- തെക്കൻ ജില്ലകളിൽ ഇടി മിന്നലോട് കൂടിയ ഒറ്റപ്പെട്ട മഴയ്ക്കും കാറ്റിനും സാധ്യതയുണ്ടെന്നും കാലാവസ്ഥാ വിഭാഗം അറിയിച്ചു.



ഐപിഎൽ

ഐപിഎൽ ക്രിക്കറ്റിൽ, ഇന്ന് രാജസ്ഥാൻ റോയൽസ്-മുംബൈ ഇന്ത്യൻസിനെ നേരിടും. രാത്രി 7:30 ന് ഗുവാഹത്തിയിലാണ് മത്സരം.

ഐ.എസ്.എൽ ഫുട്ബോളിൽ ഇന്ന് ചെന്നൈയിൻ FC, ഇന്റർ കാശിയെ നേരിടും. രാത്രി 7.30 നു ചെന്നൈയിലാണ് മത്സരം .



ഓഹരി - സ്വർണം

രാജ്യത്തെ ഓഹരി വിപണികളിൽ നേട്ടം. സെൻസെക്സ് 509 പോയിന്റ് നേട്ടത്തിൽ 74,616 ലും, നിഫ്റ്റി 155 പോയിന്റ് ഉയർന്ന് 23,123 ലും വ്യാപാരം അവസാനിപ്പിച്ചു.

സ്വർണ വില കുറഞ്ഞു. പവന് 600 രൂപ കുറഞ്ഞ് ഒരു ലക്ഷത്തി 9,880 രൂപയും, ഗ്രാമിന് 13,735 രൂപയുമാണ് ഇന്നത്തെ വില.



തിരഞ്ഞെടുപ്പ് - ഫോൺ

നിയമസഭാ തിരഞ്ഞെടുപ്പിനുള്ള വോട്ടെടുപ്പ് ദിവസം പോളിങ് ബുത്തിനുള്ളിൽ മൊബൈൽ ഫോൺ അനുവദിക്കില്ല. വോട്ടെടുപ്പിൻറെ രഹസ്യ സ്വഭാവം സൂക്ഷിക്കുന്നതിന്റേയും സുരക്ഷാ സംവിധാനങ്ങളുടേയും ഭാഗമായാണ് പോളിങ് ബുത്തുകളിൽ മൊബൈൽ ഫോണുകൾക്ക് കർശന നിയന്ത്രണം ഏർപ്പെടുത്തുന്നത്. പോളിങ് ബുത്തിലേക്കു കയറും മുൻപ് മൊബൈൽ ഫോൺ സ്വിച്ച് ഓഫ് ചെയ്ത് പൗച്ചിലാക്കി വാളണ്ടിയർമാരെ ഏൽപ്പിച്ചു ടോക്കൺ വാങ്ങണം. വോട്ടു ചെയ്തു കഴിഞ്ഞ് ടോക്കൺ നൽകി ഫോൺ തിരികെ കൈപ്പറ്റാനാവും.



